

## ಜಮುರಾ ರಾಷ್ಟ್ರೀಯ ನಾಟಕೋತ್ಸವ ಉದ್ಘಾಟನೆ

ಚಿತ್ರದುರ್ಗ : ಜ. 1 - ಅಭಿನಯ, ಅಭಿವ್ಯಕ್ತಿ, ಹಾಡುಗಾರಿಕೆ ಪ್ರದರ್ಶಿಸಲು ಸೂಕ್ತವಾದ ವೇದಿಕೆ ನಾಟಕ ರಂಗ. ಇಲ್ಲಿ ಸಹಜತೆ ಅರ್ಥಾತ್ ನೈಜತೆ ಇರುತ್ತದೆ ಎಂದು ವಸತಿ ಸಚಿವ ವಿ. ಸೋಮಣ್ಣ ಹೇಳಿದರು.

ಶ್ರೀ ಜಗದ್ಗುರು ಮುರುಘರಾಜೇಂದ್ರ ಮಠದಲ್ಲಿ ಆರಂಭವಾದ ಜಮುರಾ ರಾಷ್ಟ್ರೀಯ ನಾಟಕೋತ್ಸವ ಉದ್ಘಾಟನಾ ಸಮಾರಂಭದಲ್ಲಿ ಭಾಗವಹಿಸಿ ಮಾತನಾಡಿದ ಅವರು, 900 ವರ್ಷಗಳ ಹಿಂದೆ ಬಸವಣ್ಣನವರ ಇತಿಹಾಸವನ್ನು ಇನ್ನೂ ನೂರಾರು ವರ್ಷ ಜನರಿಗೆ ತಲುಪಿಸುವ ಕೆಲಸವನ್ನು ಮುರುಘಾ ಶರಣರು ಮಾಡುತ್ತಿದ್ದಾರೆ. ಬಸವಕಲ್ಯಾಣದ ಜನರು ಇಂದಿಗೂ ಬಸವಣ್ಣನವರು ಜೀವಂತವಾಗಿದ್ದಾರೆಂದು ಭಾವಿಸಿದ್ದಾರೆ. ಶ್ರೀಮಠಕ್ಕೆ ದೊಡ್ಡ ಇತಿಹಾಸವಿದೆ. ಮೈಸೂರು ಮಹಾರಾಜರು ಶ್ರೀ ಮಠದಿಂದ ಸಾಲ ತೆಗೆದುಕೊಂಡಿದ್ದಾರೆ. ಶ್ರೀಮಠದಲ್ಲಿ ನಿತ್ಯ ಸಾವಿರಾರು ಜನರು ಪ್ರಸಾದ ಮಾಡುತ್ತಿದ್ದಾರೆ. ಶ್ರೀ ಮುರುಘಾ ಮಠ ಇದೊಂದು ಜ್ಞಾನ ದೇಗುಲ. ಮುರುಘಾಮಠ ಬೇರೆ ಮಠಗಳಿಗಿಂತ ಭಿನ್ನ. ನನಗೆ ಮಠಗಳೊಂದಿಗೆ ಅವಿನಾಭಾವ ಸಂಬಂಧವಿದೆ. ಶ್ರೀಮಠ ದೇಶಕ್ಕೆ ದೊಡ್ಡ ಕೊಡುಗೆ ನೀಡುತ್ತಿದೆ. ನಮ್ಮನ್ನು ನಾವು ಮಾಡುವ ಕೆಲಸದಿಂದ ಗುರುತಿಸಿಕೊಂಡಿರ್ತೇವೆ. ನಮ್ಮ ಬಂಡವಾಳ ಎಂದರೆ ಒಳ್ಳೆಯ ನಡತೆ ಹಾಗೂ ಜನಮುಖಿ ಕಾರ್ಯಗಳು. ಮಾನ್ಯ ಮುಖ್ಯಮಂತ್ರಿಗಳಾದ ಬಸವರಾಜ ಬೊಮ್ಮಾಯಿಯವರು ಉತ್ತಮ ಕೆಲಸ ಮಾಡುತ್ತಿದ್ದಾರೆ. ಎಲ್ಲರೂ ಸಾಮಾಜಿಕ ಅಂತರವನ್ನು ಕಾಪಾಡಿಕೊಂಡು ಮಾಸ್ಕ್ ಧರಿಸಿರಿ. ಮುರುಘಾ ಶರಣರ ಕಾರ್ಯವೈಖರಿಗಳು ನಮಗೆ ಇಷ್ಟ. ತಮ್ಮ ತೀರ್ಮಾನಗಳು ಕಹಿಯಾಗಿದ್ದರೂ ಮುಂದೆ ಅವು ಸಿಹಿಯನ್ನು ನೀಡುತ್ತವೆ ಎಂದು ಅಭಿಪ್ರಾಯಿಸಿದರು.

ಮಧ್ಯಕರ್ನಾಟಕದಲ್ಲಿಯೂ ಸಹ ಅಧಿವೇಶನ ಮಾಡಿ ಈ ಬಾಗದ ಸಮಸ್ಯೆಗಳನ್ನು ಬಗೆಹರಿಸಿ ಎಂದು ಡಾ ಶಿವಮೂರ್ತಿ ಮುರುಘಾ ಶರಣರ ಸೂಚನೆಗೆ ಸಚಿವರು ಸಕಾರಾತ್ಮಕವಾಗಿ ಸ್ಪಂದಿಸಿದರು.

ಕಲಾವಿದನಿಗೆ ಬಣ್ಣ ಹಚ್ಚುವ ಮೂಲಕ ನಾಟಕೋತ್ಸವವನ್ನು ಉದ್ಘಾಟಿಸಿ ಮಾತನಾಡಿದ ನಾಟಕ ಅಕಾಡೆಮಿ ಅಧ್ಯಕ್ಷ ಆರ್. ಭೀಮಸೇನ ಮಾತನಾಡಿ, ನಾನು ಜಮುರಾ ಕಲಾಲೋಕದ ಕಲಾವಿದ. ಶ್ರೀಗಳ ಆಶೀರ್ವಾದದಿಂದ ಇಂದು ನಾಟಕ ಅಕಾಡೆಮಿ ಅಧ್ಯಕ್ಷನಾಗಿರ್ತೇವೆ. ಮನುಷ್ಯ ಹೇಗೆ ಬದುಕಬೇಕೆಂದು ನಾಟಕ ಸಂಸ್ಕೃತಿ ತಿಳಿಸುತ್ತದೆ ಎಂದರು.

2021ನೇ ಸಾಲಿನ ಶಿಮುಶ ರಾಷ್ಟ್ರೀಯ ನಾಟಕ ಪ್ರಶಸ್ತಿ ಸ್ವೀಕರಿಸಿ ಮಾತನಾಡಿದ ಚಲನಚಿತ್ರ ನಟಿ ಶ್ರೀಮತಿ ತಾರಾಲನೂರಾಧ ಮಾತನಾಡಿ, ಶ್ರೀಮಠವು ಅನೇಕ ಜನರಿಗೆ ರಂಗ ತರಬೇತಿಯನ್ನು ನೀಡುತ್ತಿದೆ. ಇಲ್ಲಿ ಕಲಾವಿದರನ್ನು ತಯಾರಿಸುವ ಕ್ಷೇತ್ರವಾಗಿದೆ. ರಂಗಭೂಮಿ ಎಲ್ಲ ರೀತಿಯ ಕಲಾವಿದರನ್ನು ತಯಾರಿಸುತ್ತದೆ. ಕಲೆಗಳ ಬೀಡು ಚಿತ್ರದುರ್ಗ. ಇದೇ ಪ್ರಥಮ ಬಾರಿಗೆ ಕಲಾವಿದರಿಗೆ ಬಣ್ಣ ಹಚ್ಚುವ ಮೂಲಕ ನಾಟಕ ಚಾಲನೆ ನೀಡಿದ್ದು ವಿಶೇಷ ಎಂದುಕೊಂಡಿರ್ತೇವೆ. ರಾಜ್ಯದ ಅನೇಕ ನಾಟಕಗಳನ್ನು ಇಲ್ಲಿಂದಲೇ ಆರಂಭಿಸಬೇಕು ಎಂದು ನಾಟಕ ಅಧ್ಯಕ್ಷರಿಗೆ ಹೇಳಿದರು.

ಶಾಸಕ ಜಿ.ಹೆಚ್. ತಿಪ್ಪಾರೆಡ್ಡಿ ಮಾತನಾಡಿ, ಬಸವಣ್ಣನವರ ತತ್ವಗಳನ್ನು ಇಂದು ನಾವು ಪಾಲಿಸಬೇಕು. ಶ್ರೀಮಠ ಬಸವತತ್ವದ ಹಿನ್ನೆಲೆಯಲ್ಲಿ ನಡೆಯುತ್ತಿದೆ. ಎಲ್ಲ ಜಾತಿ ಜನಾಂಗಗಳನ್ನು ಒಪ್ಪಿಕೊಳ್ಳುವ ಮಠ ಇದು. ಬಸವಣ್ಣನವರ ಕಾಲದ ಅನುಭವ ಮಂಟಪದ ಕಾರ್ಯಕಲಾಪಗಳು ಇಂದು ಮುರುಘಾಮಠದ ಅನುಭವ ಮಂಟಪದಲ್ಲಿ ನಡೆಯುತ್ತಿವೆ ಎಂದರು.

ನಂತರ, ಡಾ. ಶಿವಮೂರ್ತಿ ಮುರುಘಾ ಶರಣರ ರಚನೆ ಮತ್ತು ಎಲ್.ಕೃಷ್ಣಪ್ಪ ನಿರ್ದೇಶಿಸಿರುವ ಅವಿರಳಜ್ಞಾನಿ ಚೆನ್ನಬಸವಣ್ಣ ನಾಟಕವನ್ನು ಜಮುರಾ ಸುತ್ತಾಟ ತಂಡದವರು ಅಭಿನಯಿಸಿದರು.

ಜಮುರಾ ಕಲಾವಿದರು ವಚನ ಪ್ರಾರ್ಥನೆ ಮಾಡಿದರು. ಶ್ರೀಮತಿ ಸುಮಾ ರಾಜಶೇಖರ್ ಸ್ವಾಗತಿಸಿದರು. ಶ್ರೀಮತಿ ಆಶಾರಾಣಿ ನಿರೂಪಿಸಿದರು.



